

ఏవేవో పనుల వంకతో పొద్దున్నే బయలుదేరిన జనాలని ఎక్కించుకుని రాష్ట్ర రాజధాని నుండి దేశ రాజధానికి వెళుతున్న ఆంధ్రప్రదేశ్ ఎక్స్‌ప్రెస్ మధ్యలో కాసేపు కాజీపేటలో ఆగింది. కొత్తగా వదవీ విరమణ చేసినందువలన కలిగిన విశ్రాంతితోనూ, ఆ తాలూకు దబ్బులొళ్ల వడ్డందువల్ల వచ్చిన ఆనందంతోనూ, జవనత్వాలింకా రిటైరవలేదులే అన్న ధీమాతోనూ కళకళలాడిపోతున్న ఒక సరికొత్త సీనియర్ జంట రైలెక్కారు. మనం తరచూ చూస్తునే వుంటాం. కొత్తగా రిటైరయ్యారని ఎవరూ చెప్పక్కర్లేనట్లుగా వుంటారు నూతన వధూవరులల్లనే! వాళ్లని రైలెక్కించడానికని వచ్చిన కుర్రాడు కిటికీ ఊచలు పట్టుకుని వేళ్లాడుతుండగానే ఆయన ఒక్కడే చకచకా సామాన్లన్నీ సర్వేసి కాస్త గర్వంగా “ఏమిటనుకున్నావ్?” అన్నట్లు భార్యకేసి చూశాడు.

ఆవిడే ఆయన్ని పట్టించుకోకుండా, “వెళ్లొస్తారా శ్యామా! ఇల్లు జాగ్రత్త! అమ్మతో చెప్పు... జానీ కోసం చిన్న ప్యాకెట్టు చాలు. పది రోజుల్లో వచ్చేస్తాం. ఎక్కడ్నించైనా ఫోన్లు చేస్తూ వుంటాలే” ఆవిడ అప్పగింతలు పూర్తవకుండానే రైలు బయలుదేరింది.

ఎనిమిది మంది తెల్లవార్లూ చచ్చినట్లు పడుకుని ప్రయాణించడానికి వీలుగా డిజైను చేసిన ఆ స్లీపరు పెట్టె భాగంలో మిగతా ఆరుగురూ సికింద్రాబాదులోనే ఎక్కి అప్పటికే సెటిలయిపోయారు. అదృష్టంకొద్దీ అక్కడ ఒక ముద్దులు మూటగట్టే ఒక రెండేళ్ల పిల్లడూ, వాడి అమ్మానాన్నలు తప్పించి మిగతా వారంతా నడివయసులో వున్నామనుకుంటున్న వాళ్లే. వాడొక్కడే స్టార్ ఎట్రాక్షను. పిల్లలతో ప్రయాణం, అదీ పరాయి పిల్లలతో ప్రయాణం అంటే ఎవరికన్నా భయమే! మూడేళ్ల లోపు వాళ్లు ఇద్దరు ముగ్గురున్నారంటే చచ్చారన్నమాటే ప్రయాణీకులు. వాళ్లకి అమ్మ పక్క తప్ప వేరే బెర్తులుండవు కదా! వాళ్లు అల్లరాపరు. తల్లులు పట్టించుకోరు. మరీ ఎక్కువయితే నోట్లో ఏదో కూరుతూ వుంటారు. అవి తిని వాళ్లు ఇంకా విజృంభిస్తుంటారు. మన వాళ్లకి అంటే శ్రీమతి మరియు శ్రీకృష్ణమూర్తి గారివి సైదు బెర్తులు. అరవైకి ఆరైల్లు తక్కువయిన వాళ్లని సైడ్ అప్పర్ బెర్త్ ఎక్కించడం రైల్వే వాళ్లకి భలే సరదా. అసలు రైలు టిక్కెట్లీచ్చేటప్పుడు మనిషి వయసుతోబాటు బరువు కూడా రాయాలని చెప్పి ఆ ప్రకారం బెర్తు ఎలాట్ చేస్తే ప్రయాణీకులకి జరిగే అన్యాయంలో కొంతవరకయినా తగ్గించవచ్చని వాళ్లకెందుకు తోచదో!

ఇద్దరూ పెళ్లిళ్లలో దండాడింపుకి కూచున్నట్లుగా ఎదురుబదురుగా మరం వేసుకూచున్నారు. ఆయన చేతిలో గీతాసారాంశమూ, ఆవిడ చేతిలో ఎవరిదో బోధనామృతమూ, పెద్ద పెద్ద బైండు పుస్తకాలు ఎంత ప్రయాణానికయినా సరిపడేటంత వున్నాయి. దీక్షగా చదవాలని విశ్వప్రయత్నం చేస్తున్నారు. ఎంత సాధన చేసినా అదేవిటో పేజీ తిప్పడమే అవట్లేదు. ఇదేవన్నా అమ్మాయిలు మిల్స్&బూన్స్ చదివినట్లా! ఆ సాధనలో భాగంగా మధ్యమధ్యలో చదివింది వంటబట్టించుకోవడానికన్నట్లు కిటికీలోంచి బయటకు

చూస్తున్నారు. ముందు ఆయనే ఓడిపోయాడు. ఆ పుస్తకం అక్కడ పడేసి ఆవిడని కదిపే ప్రయత్నం చేశాడు.

“ఈ వారం మన సత్యం దగ్గర్నించి ఫోన్ వచ్చిందా?” ఆవిడ ఒకసారి కళ్లెత్తి చూసి మళ్లీ పుస్తకంలోకి తల దూర్చింది.

“నిన్నే! పిలిస్తే వినిపించుకోవేం? ఏబై ఏళ్లకే చెవుడొచ్చిందా?”

“నాకు ఏబై, మీకు ఏబై రెండు! వ్యాపారాభివృద్ధి కోసం ఏ దిక్కుమాలిన కంపెనీ వాడన్నా ఏబై అయిదేళ్లలోపు వాళ్లకి పోటీలు పెట్టి అండమాన్ యాత్ర చేయిస్తానని బహుమతి ప్రకటించాడా?”

“అంత కోపం ఎందుకోయ్! పోనీ ఏబై అయిదేళ్లకి చెవుడొస్తుందేమో తెలుసుకోవచ్చా!”

“మీ దయ వల్ల ఇప్పటివరకూ గుడ్డీ చెవుడూ ఏవీ రాలేదు, కానీ అక్కర్లేని విషయాలెత్తి నిక్షేపంలాంటి నా మతి పోగొట్టే ప్రయత్నాలు చేయకండి.”

“అంటే కన్నకొడుకు విషయం నీకక్కర్లేనిదయిందన్నమాట. కోపానికన్నా ఒక హద్దుండాలి. పెద్దవాళ్లం మనం సర్దుకోకపోతే ఇంక మన పెద్దరికాలెందుకు?” ఆవిడేం సమాధానం చెప్పకుండా కిటికీలోంచి బయటకు చూస్తూ కూర్చుంది.

“ఇప్పుడూ! మరీ! ఇదుగో! ఏవన్నా అంటే నీకు కోపం వస్తుంది గానీ ఇందులో ఆ పిల్ల తప్పేముంది? అమెరికను పిల్లయినా మనల్ని మమ్మీ డాడీ అని పిలుస్తూ ఎంత ఆపేక్షవడింది. మన కోసం వాడిచేత కారు కొనిపించిందా, లేదా? మరీ నీ కొడుకేం తక్కువ వాడా! అక్కడ నాలుగేళ్లనించీ దానితో కాపురం చేస్తూ ఇక్కడ మనచేత ఎన్ని సంబంధాలు పెండింగులో పెట్టించాడు! ఎన్ని జాతకాలు మాచ్ చేయించాడు?”

“చివరిగా చెప్పున్నా! టి.సి. వస్తున్నాడు! ఇక్కడ కూచోనా, లేకపోతే ఆయన్ని బతిమాలి ఇంకో చోటికి మారిపోనా?”

“వద్దులే! వద్దులే! మనం తిరిగి ఇల్లు చేరేవరకూ నీ కందిగింజ కొడుకూసు ఎత్తనులే! సరేనా! నువ్వీ సీటు ఖాళీ చేస్తే టి.సి. గారు ఏ పిల్లకో ఎలాట్ చేస్తే అసలే తట్టుకోలేవు!”

“తాతా పెళ్లాడతావా అంటే పిల్లనెవరిస్తారా అన్నట్లు వెనకటికి మీలాటివాడే. నేనీ సీటు ఖాళీచేస్తే ఎవతెనో తెచ్చి ఎలాగోలా సర్దుబాటు చేసుకుందామనే! ఆశకేం తక్కువ లేదు. ఛ! మగబుద్ధి మారదు” సంభాషణ తు.చ. తప్పకుండా ఒక చెవుటు పారేసి వింటున్న పిల్లవాడి తల్లి మొగుడికేసి చూస్తూ పిల్లడి బుగ్గ గిల్లడంతో ఆ చంటాడు బావురుమన్నాడు. నవ్వుకుంటూ వాడికి ముద్దులు పెట్టి వూరుకోబెట్టింది. స్టార్డస్టులో లారాదత్తాని స్టడీ చేస్తూ తపోదీక్షలో వున్న ఆ పిల్ల మొగుడ్ని కొడుకు ఏడుపు ఏమాత్రం కదిలించలేకపోయింది.

ఎవరయినా తీర్థయాత్రలనేసరికి ఎప్పుడే అవసరం పడుతుందోనని ముందుజాగ్రత్తగా పచ్చళ్లు, పొదులు, మందులు, కత్తెరా, ఫస్ట్ఎయిడ్, సూదీ దారం, జిగురు, ఛెస్సు, పేకలూ... నిత్య జీవితంలో ఎప్పుడోగానీ

వాడనివెన్నో తెచ్చుకుంటారు గదా! అలాంటి వాటిల్లో చాలా తేలికగా అందుబాటుగా వుండేటట్లుగా సర్దుకున్న పేకలు పైకి తీసి ఆడుకోవడం మొదలుపెట్టారు. కానీ ఎన్ని రౌండ్లు పేకలాడితే, ఎందరి చరిత్రలు నెమరువేస్తే ఢిల్లీ చేరాలి! పొద్దున్నుంచీ కాఫీలు సప్లయ్ చేసినవాడు ఆ క్యాసు శుభ్రంగా కడిగేసి దాన్నిండా వేడివేడి టమాటా సూప్ పోసుకొచ్చి పూరించడం మొదలుపెట్టాడు. వాడొక్కడిని ఆకర్షించగలిగితే సక్సెస్ అయినట్లే! మిగతా ఏడుగురూ చచ్చినట్లు ఫాలో అయిపోతారు. ఎనిమిది మంది సూప్ తాగేశారు. అలా చేయకపోతే పల్లెటూరి వాళ్లనుకునే ప్రమాదం వుంది కదా! పదిమందిలో వున్నప్పుడు నాగరికులం అనిపించుకోవాలంటే ఇలాంటివి తాగుతూ వుండాలి. గారెలు, ఆవడలు ఎంత బాగున్నా తినకూడదు. మంచూరియాలు, పిజ్జాలు, నూడుల్స్, స్ప్రింగ్ రోల్సు తింటూ వుండాలి. ఈలోపల ఆవిడ తనకోపం వచ్చి మాట్లాడొద్దనుకున్న సంగతి మర్చిపోయి ఆయన్ని పలకరించింది.

“ఏవండీ! జానీ మన కోసం బెంగెట్టుకుంటుందేమో! మనం లేకుండా వుంటుందంటారా?”

“అప్పుడే మొదలుపెట్టావా! పిల్లల సంగతి ఎత్తితే నచ్చదు గానీ, కుక్క వనికొస్తూండన్నమాట. ఎందుకుండదూ! మనవాడు కోర్టు నుంచి వచ్చినప్పట్నించీ ఇది వాడొద్దుల్తుందా? నువ్వింట్లో వుంటే ఏమీ పట్టించుకోదు గానీ, లేవంటే సరళ బాధ్యతగానే చూసుకుంటుందిలే!”

ఇంకేం మాట్లాడకుండా దగ్గిరకి వచ్చి నుంచున్న పిల్లవాడ్ని పేకలతో ఆడించడం మొదలుపెట్టింది. అమ్మమ్మ అమ్మమ్మ అంటూ నెమ్మదిగా వాడు ఆవిడ వళ్లీ చేరి గొలుసులు లెక్కపెట్టడం మొదలుపెట్టాడు. అందరికీ సూపులందాయని నిర్ధారించుకున్న తర్వాత భోజనాలొచ్చేశాయి. ఆ హడావిడి అయ్యాక అందరూ మళ్లీ దుప్పట్లు పరచుకుని నిద్రపోకపోతే టిక్కెట్టు గిట్టుబాట వదేమోనన్నట్లుగా రైలు హోరుతో దీటుగా గుర్రుపెట్టారు. కొంతమంది తప్పనిసరి అయి వడుకుని కళ్లు మూసుకున్నారైలు తల్లి ఊపిన ఉయ్యాలకి గాఢనిద్రలోకి జారుకున్నారు. “ఎంతసేపు ఆ వెధవ నిద్దర్లూ! లేచి కూచుని ఈ వేడివేడి వడలు తినండి” అని ఇంకోడొచ్చి కేకలేసేటప్పటికి భయపడి అందరూ లేచి కూచున్నారు. రైలు ప్రయాణాల్లో అప్రకటిత నియమం ఏమిటంటే- ఆకలి వేసినా, వేయకపోయినా, అలవాటున్నా, లేకపోయినా ఏదయ్యుస్తే అది కొనుక్కు తినాలి. నిద్దరొచ్చినా రాకపోయినా పడుండాలి. ఒక భోజనమూ, నిద్దరా అయేసరికి ఆ పెట్టెలో వున్న ఏదెనిమిది మందికీ మనమంతా ఒకటేనన్న బంధుప్రేమ లాంటిది కలిగినట్లుంది. కనీసం ఇంకో రెండు గంటల వరకూ ఎంత మంచిదయ్యెచ్చినా తినడం వీలుపడదని గ్రహించారు కాబట్టి నెమ్మదిగా పరిచయ కార్యక్రమాలు మొదలుపెట్టుకున్నారు. ఏదో ఒకటి మాట్లాడకపోతే పొద్దుగడవదు మరీ. ఢిల్లీ వెళ్లే రైల్లో ప్రయాణం చేస్తున్నా ఎవరన్నా అడిగే మొదటి ప్రశ్న “ఢిల్లీ వెడుతున్నారా?”



అని, “పని మీదా?” అని రెండో ప్రశ్నే కదా! ఎవడికయినా కాస్త తిక్కపడితే “పనేలేక బొంబాయి వెడుతున్నా” అని చెప్పి అవతల వాడికి మారుమాట లేకుండా చేయవచ్చును. కానీ పాపం మన కృష్ణమూర్తిగారు అలాటి మనిషి కాదు. ఇంటి ఇల్లాలితో ఏం మాట్లాడదామన్నా పొసగనివ్వడం లేదు. ఎవరు వలకరిస్తారా అని ఎదురుచూస్తున్నాడేమో, ఇంచుమించు తన వయస్సులోనే వున్న నలభై మూడో బెర్తాయన “ధీల్లీ వరకేనా” అని అడిగిన ప్రశ్నకి సానుకూలంగా స్పందించాడు.

“అవునండీ! కానీ మా అసలు ప్రయాణం మొదలయేది అక్కణ్ణిచే. ఎనిమిది రోజుల ఉత్తర భారత యాత్రకి టిక్కెట్టు కొనుక్కున్నాం. హోటల్ వాళ్లు స్టేషనుకే కారు పంపుతారుట. ఇంక మన బాధ్యత అంతా వాళ్లదే. తిరిగి మళ్లీ వాళ్ల స్టేషనులో దింపుతారు. రైలెక్కడం, ఇల్లు చేరడం!”

“సర్వీసులో వుండగా అయితే ఫరవాలేదు గానీ తరువాత ఇలాంటి ప్రయాణాలు కష్టమేమో! నలభై దాటదూ?”

“ముప్పై సరిపోతుండేమో! సర్వీసులో వుండగా ఎలా కుదుర్తాయితీ ప్రయాణాలు! పిల్లలు, చదువులు, ఉద్యోగాలు, పెళ్లిళ్లు, అమెరికా పంపదాలు... పేరుకి నలుగురు కొడుకులయినా కూతుళ్లని కన్నవాళ్ల కన్నా ఎక్కువ శ్రమ పడవలసి వచ్చింది. ఇప్పటికందరూ సెటిలయ్యారు. పెద్దవాడొక్కడే మాతో ఇండియాలో వున్నాడు. మిగతా ముగ్గురూ అమెరికాలోనే. కాబట్టి దబ్బిబ్బందంటే ఏవిటో తెలియకుండా గడిపేస్తున్నాం! ఇలా ప్రయాణం అనుకుని ఒకడికి ఫోనులో చెప్పే ముగ్గురూ దాలర్లు పంపేశారు. వాళ్లు పంపుతారని మేం అనుకోలేదు.”

వింటున్నాయనకి నమ్మబుద్ధి కాకపోయినా ఆనందం ప్రకటించక తప్పలేదు. “మీరదృష్టవంతులండి. పెట్టి పుట్టారు. పిల్లలమెరికాలో వుండడమేం గొప్ప కాదు గానీ వాళ్లంత ప్రేమగా మీ అజ కనుక్కోవడం మీరు చేసుకున్న పుణ్యమే!”

ఇప్పటికి సరి అయిన శ్రోత దొరకడంతో కృష్ణమూర్తి గారి ఉత్సాహం పట్టరాకుండా అయిపోయింది. “కేవలం పుణ్యం అంటే నేనొప్పుకోను. చాలామటుకు పెంపకంలో వుంటుంది. మా పిల్లల విషయంలో క్రెడిటంతా వాళ్లమ్మదే. నేనొక్కరోజు కూడా ఇంటి సంగతులు పట్టించుకోలేదు. ఏదో, వచ్చిన జీతం తీసుకొచ్చి ఆవిడ చేతిలో పొయ్యడం వరకే! మరి అంతంత చదువులు ఎలా చెప్పించిందో ఆవిడకే తెలియాలి. మా మూడో వాడికి వెరిట్ సీటు రాలేదని ఎంసెట్ మళ్లీ రాయించింది. అంత స్ట్రీక్టుగా వుండేది వాళ్లతో. అయినా అదేవిటో పిల్లలకి వాళ్లమ్మంటేనే ఎక్కువ! ఈగ వాలనివ్వరు!”

“కాసేమ వన్ను పొగడ్డం ఆవుతారా? చిరాకొచ్చేస్తోంది! ఏదన్నా సినిమాల గురించో, చంద్రబాబునాయుడు గురించో మాట్లాడుకోకూడదూ!”

“నీకూ, నీ పిల్లలకీ ఎవరూ దిష్టి కొట్టలేవోయ్! మరి ఈ వయసులో మనం వాళ్ల గురించి మాట్లాడుకోకపోతే ఏం చేస్తాం చెప్పు! పోనీ ఓ పని చేద్దాం. మీ తమ్ముడెప్పుడొస్తాడో...”

“వాడి సంగతి అసలు వద్దు. తోచకపోతే అవిగో

టేకుచెట్లకున్న పూలు లెక్కపెట్టండి” సంభాషణ కుటుంబ విషయాల నుంచి వేరే విషయాలకు మళ్లించాలని పక్కాయన ప్రయత్నం చేస్తాడు. ఆయన ఎందులో పనిచేసి రిటైరయ్యారో తెలుసుకునేందుకు ఆరా తీసి... కానీ ఇంటి ఇల్లాలి సలక్షణంగా కూడా వున్నప్పుడు అన్య విషయాలు ఎలా ప్రవేశించగలవు?

“ఆయనెందుకు అడుగుతారు గానీ నే చెప్తా వినండి! ఈయనగారు మన ప్రభుత్వం పర్యవేక్షణలో వున్న లైబ్రరీలన్నిటిలోనూ కలిసి ముప్పై ఏళ్లు పనిచేసి ఇదుగో రెండైళ్ల క్రితం రిటైరయినారు. అక్కడ ఎక్కువ మాట్లాడేందుకు వీలుండదేమో కదా! అందుకని ఇప్పటిలా వాగి వాగి నన్ను చంపుకుంటున్నారు.”

“మీరు కోపగించుకోకండమ్మా! రిటైరవడంలో వున్న కష్టం మీ ఆడవాళ్లకెలా తెలుస్తుంది? ఏ పనీ లేకపోతే పూలు కడుతూనో, గోంగూర వలుస్తూనో అయినా కాలక్షేపం చేసుకోగలరు. మరి మాకలా జరగదు కదా!”

“జాగ్రత్తండి బాబూ! మీరు కూడా వలవచ్చు కదా అంటుంది. ఇందాకట్నీంచి చూస్తున్నారూ తనతో సంభాషణ ఎంత కష్టమో! చివరికి మా కోడలితో కూడా ఇంతే! మనసులో ఎంత ఆపేక్షంటే ఏం లాభం, నోరెత్తి మాట్లాడకపోతే ఆ పిల్లకి ఏం అర్థమవుతుంది?”

“మీ ధోరణి కాస్త ఆవుతారా?”

“చూశారా! మళ్లీ... మా కోడలు బాగా కలిగినవాళ్ల ఇంట్లోంచి వచ్చింది. అస్తమానం అమెరికా మరదుల సంపాదనతో తన మొగుడిని పోల్చి వాణ్ని తక్కువ చేస్తుందని ఆవిడకి కోపం. పోనీ మీరు పొండిరా ఆ దేశం అంటే మావాడొప్పుకోడు. మీరు పెద్దవాళ్లయిపోతున్నారు. మేమన్నా కూడా లేకపోతే ఎలా అంటాడు.”

“మీ అబ్బాయి గారన్నదీ నిజమే కదా! ఏమయినా మీరు అదృష్టవంతులే!” అని నిట్టూర్చాడు. వీళ్ల కబుర్లెలా ఓ దారితెన్నూ లేకుండా దశదశలా దేశదేశాలా ప్రసరిస్తుండగానే సూర్యుడు ద్యూటీ దిగి స్పీడుగా చక్కాపోయాడు. రైల్వే జనాలందరికీ ఏదో ఒకటి చేసి చేసి మాట్లాడి మాట్లాడి నీరసాలూ, విసుగులూ వచ్చేసాయి. ఇంక సంభాషణలన్నీ ‘ఆ’తోనో ‘ఊ’తోనే ఆగిపోవడం వెుదలుపెట్టాయి. ఇంతలోనే తళతళలాడుతూ రాత్రి భోజనాలొచ్చేసాయ్. “అంతా ప్యాకింగ్ పోకే అమెరికా బతుకుల్లాగా! ఏవీ నోట్లో పెట్టుకోలేం. అయినా పూరిలింత గట్టిగా చెయ్యొచ్చని ఎవడు నేర్పించాడో రైలు వంటవాళ్లకి” అని సణుక్కుంటూ భోజనాలు కానిచ్చారు. భోజనాలయేటప్పటికి ఇంకో రెండు మాటలు చివరాఖరుగా మాట్లాడదామనిపించింది.

“కృష్ణ మూర్తి గారూ! ఇందాకట్నీంచి అడుగుదామనుకుంటున్నాను. ఏవిటో! మావాడెళ్లి రెండేళ్లు పూర్తయింది. ఇంకా చదువే అవలేదుట. ఇక్కడ ఇంజనీరింగు డొనేషను కట్టి కర్ణాటకలో చదివించాను. మళ్లీ అక్కడికి పంపేందుకు అయిదు లక్షలు అప్పు చేశాను. వడ్డీలు కట్టలేక తల ప్రాణం తోక్కొచ్చింది. మావాడక్కడనించి ఏవన్నా పంపగలడంటారా?”

“దిగులు పడకండి. ఎంత లేదన్నా సెటిలవాలంటే మరి అయిదారేళ్లు పడుతుంది. ఈ సెప్టెంబరు 11 తర్వాత కుర్రాళ్ల పని మరీ కష్టమయి పోయింది. మనం అంతా కొంతన్నా సంపాదించుకుని స్థిరపడ్డాక ఇల్లు

కట్టుకోవాలని ఆలోచించేవాళ్లం. అనకూడదు గానీ ఆ దేశంలో సంపాదించబోయే డబ్బుల్లో ఇళ్లూ వాకిళ్లూ, చేసుకోబోయే పిల్లతో సంసారాలూనూ... ఇంటికి డబ్బులు పంపాలంటే నిజంగానే డబ్బులు కనపడవు. మీరే కాస్త మొహమాటపడకుండా ఇబ్బందులన్నీ ఏకరువు పెడుతూ వాళ్ల బాధ్యతలు జ్ఞాపకం చేస్తూ వుండాలి. ఊరుకుంటే ఇంక అంతే సంగతులు చాలమంది విషయంలో! ఆ నీరూ గాలీ నేలా అలాంటివి! మనిషిని మసలనియ్యవు!”

ఈసారి ఆలోచనలో పడడం ఆయన వంతుంది. భోజనాల వాడొచ్చి వాడసిస్టెంటు సాయంతో పొద్దుట్నీంచి అప్పటిదాకా తిన్న తాలూకు డబ్బులన్నీ కక్కించి తృప్తిగా వెళ్లిపోయాక అందరూ నిద్రకు పక్రమించారు. రైలు నిజాముద్దీన్ స్టేషన్ చేరబోతుండగా దుప్పట్ల వాడొచ్చి లాగేసుకోవడంతో అందరూ లేచి కూర్చున్నారు. నిశ్శబ్దంగా షేక్ హ్యాండిచ్చి సెలవు తీసుకున్నారు. బండి దిగామంటే ఇంక వాళ్లెవరో, మనమెవరో! జాగ్రత్తగా చూస్తే జీవిత సత్యాలన్నీరైలు ప్రయాణాల్లోనే కనిపిస్తాయి.

వాళ్లనుకున్నట్లుగానే స్టేషనుకి హోటల్ కారొచ్చింది. ఇంక మన వాళ్లిద్దరే! ఏకాంతం దొరకగానే విరుచుకుపడింది.

“మన ప్రయాణం వది రోజులూ ఇలాగే కాల్చుకుంటితారా నన్ను! తీర్థయాత్రలని చెప్పి బయల్దేరినీ ఇన్ని పచ్చి అబద్ధాలా! మనకి నలుగురు కొడుకులూ? అందులో ముగ్గురు అమెరికాలోనా! ఏం పాపం కూతుళ్లొద్దూ! కమ్మగా వండిపెట్టేవాళ్లు! నాన్నా నాన్నా అని మిమ్మల్నే వెనకేసుకొచ్చేవాళ్లు!”

“ఏం తేడా పడుతుంది చెప్పు! అందరూ పిల్లల్ని కని నానా పాట్లు పడి పెంచి వాళ్లంతా తలాచోట ఎలాగెలాగో బతుకుతుంటే వాళ్లని తల్చుకుని బెంగపడుతుంటారు. మనం అసలు పుట్టని పిల్లల్ని పూహించుకుని హాయిగా ఆనందపడుతున్నాం! ఏ ఆటాడినా మనసే కదా! ఏదో నా సరదా నాది! ఇంక కూతుళ్ల సంగతి తిరుగు ప్రయాణంలో! ఎంతమందుంటే బావుంటుందో చెప్పు!”

నవ్య సాత్రాజితి దీప్తి

కాకరపువ్వువొత్తి కాంతియా? కాదు - ఆ నరకుంజూచెడి కంటి చురుకుగాని విష్ణుచక్రంబుల విక్రాంతియా? కాదు చాపమందిన నారి శక్తిగాని పొంగిపోయెడి చిచ్చుబుద్ధ కాంతులో? కావు నరకుపై వేయు బాణములు గాని అలమతాబుల వెలుగుల రవ్వలా? కావు అరినొవ్వ గనుమోద సిరులు గాని అనగ దీపావళి టపాసులందు నాకు సర్వమహిళా విజృంభణా ఖర్వరూప దీప్తి - మూర్తిభవించిన దివ్య భవ్య నవ్య సాత్రాజితియె భావనమున తోచు.

- డా॥ రామదుగు వెంకటేశ్వరశర్మ

